
Mahalakshmi Dandakah

——
महालक्ष्मीदण्डकः

——
Document Information



Text title : Mahalakshmi Dandakah

File name : mahAlakShmIdaNDakaH.itx

Category : devii, daNDaka, lakShmI

Location : doc_devii

Author : keshavasUri

Proofread by : Rajesh Thyagarajan

Description/comments : From Stotrasamuchchaya 2, Edited by Pandit K. Parameshwara Aithal

Latest update : May 10, 2023

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 14, 2024

sanskritdocuments.org



महालक्ष्मीदण्डकः



मन्दारमालाञ्चितकेशभारां मन्दाकिनीनिर्झरगौरहाराम् ।
वृन्दारिकावन्दितकीर्तिपारां वन्दामहे मां कृतसद्विहाराम् ॥ १ ॥

जय दुग्धाब्धितनये जय नारायणप्रिये ।
जय हैरण्यवलये जय वेलापुराश्रये ॥ २ ॥

जय जय जनयित्रि वेलापुराभ्यन्तरप्रस्फुरत्स्फार-
सौधाञ्चितोदारसालान्तरागारखेलन्मुरारातिपार्श्वस्थिते ।
क्लृप्तविश्वस्थिते ।

चित्ररत्नज्वलद्रत्नसानूपमप्रत्नसौवर्ण
कोटीरकान्तिच्छटाचित्रिताच्छाम्बरे । देवि दिव्याम्बरे ।
फुल्लसन्मल्लिकामालिकाप्रोल्लसन्नीलभोगीशभोगप्रतीकाश-
वेण्यर्धचन्द्रालिके । वल्गुनीलालके । केशसौरभ्यलोभ-
भ्रमत्स्थूलजम्बूफलाभालिमालासमाकर्षणेहोत्पतन्मौलि-
वैदूर्यसन्दर्श नत्रस्तलीलाशुकालोकजातस्मिते । देवजातस्तुते ।
ईश्वरीशेखरीभूतसोमस्मयोत्सादनाभ्युत्सुकत्वच्छिरःसंश्रित-
प्राप्तानित्योदयब्रह्मशङ्काकरस्वर्णकोटीरसन्दर्शनानन्दितस्वीय-
ताताङ्ककारोहणाभीप्सुलब्धान्तिकार्कात्म-
जानिर्झराशङ्कनीयान्तकस्तूरिकाचित्रके । वार्धिराहुत्रिके ।
मान्मथश्यामलेक्ष्वात्मधन्वाकृतिस्निग्धमुग्धाद्भुत-
भ्रूलता चालनारब्धलोकालिनिर्माणरक्षिण्यसंहारलीलेऽमले ।
सर्वदे कोमले । स्वप्रभान्यकृते स्वानुगश्रुत्यधःकारिणीकान्ति-
नीलोत्पले बाधितुं वागताभ्यां श्रवःसन्निधिं लोचनाभ्यां
भृशं भूषिते । मञ्जुसम्भाषिते । किञ्चिदुद्बुद्धचाम्पेय-
पुष्पप्रतीकाशनासास्थितस्थूलमुक्ताफले ।
दत्तभक्तौघवाञ्छाफले । शोणबिम्बप्रवालाधरद्योतविद्योत-
मानोल्लसद्वाडिमीबीजराजिप्रतीकाशदन्तावले ।

गत्यधः क्लृप्तदन्तावले ।

त्वत्पतिप्रेरितत्वष्टसृष्टाद्भुतातीद्धभस्मासुरत्रस्त
दुर्गाशिवत्राणसन्तुष्टतद्दत्तशीतांशुरेखायुगात्मत्वसम्भावना-
योग्यमुक्तामयप्रोल्लसत्कुण्डले । पालिताखण्डले ॥ १ ॥

अधि सुरुचिरनव्यदूर्वादलभ्रान्तिनिष्पादकप्रोल्लसत्कण्ठ-
भूषानिबद्धायतानर्घ्यगारुत्मतांशुप्रजापात्यसारङ्ग-
नारीस्थिरस्थापकाश्चर्यकृदिव्यमाधुर्यगीतोज्ज्वले । मञ्जुमुक्तावले ।
अङ्गदप्रोतदेवेन्द्रनीलोपलत्विद्धटाश्यामलीभूतचोलोज्ज्वलस्थूल-
हेमार्गलाकारदोर्वल्लिके । फुल्लसन्मल्लिके । ऊर्मिकासञ्चयस्यूत
शोणोपलश्रीप्रवृद्धारुणच्छायमृद्धङ्गुलीपल्लवे ।
लालितानन्दकृत्सल्लवे । दिव्यरेखाङ्कुशाम्भोजचक्रध्व-
जाद्यङ्कराजत्करे । सम्पदेकाकरे ।

कङ्कणश्रेणिकाबद्धरत्नप्रभाजालचित्रीभवत्पद्मयुग्म-
स्फुरत्पञ्चशाखद्वये । गूढपुण्याशये । मत्पदाब्जोपकण्ठे
चतुःपूरुषार्था वसन्त्यत्र मामाश्रयं कुर्वते तान् प्रदास्यामि
दासाय चेत्यर्थकं त्वन्मनोनिष्ठभावं जगन्मङ्गलं सूचयद् वा
वराभीतिमुद्राद्वया व्यञ्जयस्यङ्गपाणिद्वयेनाम्बिके । पद्मपत्राम्बिके ।
चारुगम्भीरकन्दर्पकेल्यर्थनाभीसरस्तीरसौवर्ण-
सोपानरेखागतोत्तुङ्गवक्षोजनामाङ्कितस्वर्णशैल-
द्वयारोहणार्थेन्द्रनीलोपलाबद्धसूक्ष्माध्व-
सम्भावनायोग्यसद्रोमराज्याढ्यदेहे रमे । का गतिः श्रीरमे ।
निष्कनक्षत्रमालासट्टक्षाभनक्षत्रमालाप्रवालस्रगेकावली-
मुख्यभूषाविशेषप्रभाचित्रिताच्छोत्तरासङ्गसञ्छिन्नवक्षोरुहे
। चञ्चलागौरि हे ।

केलिकालकणत्किङ्किणीश्रेणिकायुक्तसौवर्णकाञ्चीनिबद्ध-
स्फुरत्स्पष्टनीव्याढ्यशुक्लाम्बरे । भासिताशाम्बरे ।
पुण्डरीकाक्षवक्षःस्थलीचर्चितानर्घ्यपाटीरपङ्काङ्कितानङ्ग-
निक्षेपकुम्भस्तने । प्रस्फुरद्गोस्तने ॥ २ ॥

गुरुनिबिडनितम्बबिम्बाकृतिद्राविताशीतरुक्स्यन्दनप्रोतचन्द्रावले-
पोत्करे । स्वर्णविद्युत्करे । भोः प्रयच्छामि ते चित्ररत्नोर्मिकां
मामिकां सादरादेह्यदो मध्यमं भूषयाद्यैतया द्रष्टुमिच्छाम्यहं

साध्विति त्वत्पतिप्रेरितायां मुदा पाणिनादाय धृत्वा रहः
 केशवं लीलयानन्दयः सप्तकीवास्ति ते । सप्तलोकीस्तुते ।
 चित्ररोचिर्महामेखलामण्डितानन्तरत्नस्फुरत्तोरणालङ्कृत-
 श्लक्ष्णकन्दर्पकान्तररम्भातरुद्वन्द्वसम्भावनीयोरुयुग्मे रमे ।
 सम्पदं देहि मे । पद्मरागोपलादर्शबिम्बप्रभाच्छायसुस्निग्धजानु
 द्वये शोभने चन्द्रबिम्बानने ।

शम्बरारातिजैत्रप्रयाणोत्सवारम्भजृम्भन्महा-
 काहलीडम्बरस्वर्णतूणीरजङ्गे शुभे । शारदारकप्रमे ।
 हंसराजकणद्वंसबिम्बस्फुरद्वंसकालङ्कृतस्पष्ट-
 लेखाङ्कुशाम्भोजचक्रध्वज-व्यञ्जनालङ्कृतश्रीपदे ।
 त्वां भजे सम्पदे । नम्रवृन्दारिकाशेखरीभूतसौवर्ण-
 कोटीररत्नावलीदीपिकाराजिनीराजितोत्तुङ्गाङ्गेय-
 सिंहासनास्तीर्णसौवर्णबिन्दुङ्कसौरभ्यसम्पन्नतल्पस्थिते ।
 सन्ततस्वःस्थिते । चेटिकादत्तकपूरखण्डान्वितश्वेतवीटीदरादान-
 लीलाचलद्गोलते । दैवतैरर्चिते । रत्नताटङ्ककेयूरहारावली-
 मुग्व्यभूषाच्छटारञ्जितानेकदासीसभावेष्टिते । देवताभिष्टुते ।
 पार्श्वयुग्मोल्लसच्चामरग्राहिणीपञ्चशाखाम्बुजाधूत-
 जुम्भद्रणत्कङ्कणाभिष्टुताभीशुसच्चामराभ्यां मुदा चीज्यसे ।
 कमठैरिज्यसे । मञ्जुमञ्जीरकाञ्ज्युर्मिकाकङ्कणश्रेणि-
 केयूरहारावली- कुण्डलीमौलिनासामणिद्योतिते । भक्तसञ्जीविते ॥ ३ ॥

जलधरगतशीतवातार्दिता चारुनीरन्ध्रदेवालयान्तर्गता विद्युदेषा
 हि किं भूतलेऽपि स्वमाहाल्यसन्दर्शनार्थं क्षमामास्थिता
 कल्पवत्येव किं घस्रमात्रोल्लसन्तं रविं रात्रिमात्रोल्लसन्तं विधुं
 संविधाय स्वतो वेधसातुष्टचित्तेन सृष्टा सदाप्युल्लसन्ती
 महादिव्यतेजोमयी दिव्यपाञ्चालिका वेति सद्भिः सदा तवर्चसे । त्वां
 भजे मे भव श्रेयसे । पूर्वकद्वारनिष्ठेन नृत्यद्वाराकाररम्भा-
 दिवाराङ्गनाश्रेणिगीतामृताकर्णनायत्त-
 चित्तामराराधितेनोच्चकैर्भार्गवीन्द्रेण सम्भाविते । नो समा
 देवता देवि ते । दक्षिणद्वारनिष्ठेन सच्चित्रगुप्तादियुक्तेन
 वैवस्वतेनार्च्यसे । योगिभिर्भाव्यसे । पश्चिमद्वारभाजा भृशं
 पाशिना स्वर्णेदी- मुग्व्यनद्यन्वितेनेड्यसे । सादरं पूज्यसे ।

उत्तरद्वारनिष्ठेन यक्षोत्तमैर्नम्रकोटीरजूटैर्मनोहारिभी
राजराजेन भक्तेन सम्भाव्यसे । योगिभिः पूज्यसे । लक्ष्मि
पद्मालये भार्गवि श्रीरमे लोकमातः समुद्रेशकन्येऽच्युतप्रेयसि
.... । स्वर्णशोभे च मे चेन्दिरे विष्णुवक्षः स्थिते
पाहि पाहीति यः प्रातरुत्थाय भक्त्या युतो नौति सोऽयं नरः
सम्पदं प्राप्य विद्योतते । भूषणद्योतिते । दिव्य
कारुण्यदृष्ट्याशु मां पश्य मे दिव्यकारुण्यदृष्ट्याशु
मां पश्य मे दिव्यकारुण्यदृष्ट्याशु मां पश्य मे । मां किमर्थं
सदोपेक्षसे नेक्षसे त्वत्पदाब्जं विना नास्ति मेऽन्या गतिः सम्पदं देहि
मे सम्पदं देहि मे सम्पदं देहि मे । त्वत्पदाब्जं प्रपन्नोऽस्म्यहं
सर्वदा त्वं प्रसन्ना सती पाहि मां पाहि मां पाहि मां पद्महस्ते
त्रिलोकेश्वरि प्रार्थये त्वामहं देवि तुभ्यं नमो देवि तुभ्यं नमो
देवि तुभ्यं नमः ॥ सत्रिषष्ट्युत्तरशतरगणाढ्यश्चतुर्दलः ।
महालक्ष्मीदण्डकोऽयं कृतः केशवसूरिणा ॥

इति केशवसूरिकृतः महालक्ष्मीदण्डकः सम्पूर्णः ।
स्तोत्रसमुच्चयः २ (८५)

The Mahalakshmidandaka (85) of Keshavasuri, who seems to be identical with Kesavadesika mentioned in the Sadananadandaka 3 by Ramanujadesika, is on the model of the well-known Shyamaladandaka. It is composed of 163 ra-gaNā-s (two long syllables with a short one in between) and is divided into four sections.

Proofread by Rajesh Thyagarajan

Please send corrections to sanskrit@cheerful.com

